

፫ ሰንበት ዘጽጌ

14 ጥቅምቲ 2008 ዓ.ም. (10/25/215)

ማርያም ቀዳመይቲ ሓዋርያ

መዝሙር: ወመኑ መሓሪ ዘከማከ. ።

ንባባት: ዕብ 4:14-16፣ ያዕ 4:1-11፣ ግሓ 19: 8-21፣ ማር 10:35-43

ምስባክ: “ጻድቅስ ከመ በቀልት ይፈሪ፣ ወይበዝኅ ከመ ዘግባ ዘሎባኖስ፣ ትኩላን እምንቱ ውስተ ቤተ እግዚአብሔር” “ጻድቃን ከም ስየ ይልምልሙ፣ ከም ጽሕዲ ሊባኖስ ይዓብዩ፣ ኣብ ቤተ እግዚአብሔር ዝተተኸሉ እዮም” መዝ. 92: 12።

መዝሙር: “ከማኻ ዝበለ መሓሪ መንእሎ፣ ምስ ኖኅ ኪዳን ዘጽናዕካ፣ ንደቂ እስራኤል መና ዘውረድካሎም፣ ንምድሪ ብዕምባታት ዘገጽካ፣ ሰማይን ምድርን ዝፈጠርካ ፀሓይን ምድርን ዘሰናዶኻ፣ ኩሉ ኣባኻ ተስፋ ይገብር፣ ከማኻ መሓሪ መን ኣሎ”።

ማርያም ቀዳመይቲ ሓዋርያ ወዳ ዝበላ ኣምር ካብቲ ንሳ ዘርአየትና እምነትን ኣብነት መሰረት ገርና ኢና እንርድኦ። እዚ ኣበሃህላ ኣብቲ ኣደ መለኮት ምዃና ዝበል መሰረት ገርና እንተ ረኣናዮ ክበርሃልና ይኸእል። ንሳ ኣደ ኣምላኽ ስለ ዝኾነት ኩሉ ተልእኮኣ ካብዚ እዩ ዝምንጩ። እዚ ሓዋርያ ዘበላ ኸኣ ንወዳ ብምእዛዛ፣ ኣምላኽ ብመልኣኹ ገሩ ምስ ሃተታ ሕራይ ብምባላ ነቲ ኩሉ ካብኣ ዝሕተት ስለ ዝተቐበለት እምንቲ ሓዋርያ የብላ። ብምእዛዛ ሓዳስ ሔዋን ንብላ።

ቀዳመይቲ ሔዋን ብዘይ ምእዛዛ ሞት ኣምጺኣትልና ሓደስ ሔዋን ግን ብምእዛዛ ድሕነት ኣምጺኣትልና (ትምህርቲ ቅ. ኢረኒዩስ 120-202)። ማርያም ምስ ኣምላኽ ስለ ዝተሓባበረት ሓዲስ ሕይወት ከም እንለብስ ገራትና። ምትሕብባራን ሓዋርያውነታን ሞራላዊ ተግባር ሃልይዎ ልዕሊኡ እውን ከይዱ ማለት ንገብርኩል መልኣኽን ንኣምላኽን ነጻ ዝኾነ ሓሳብ ሂባ። ሕራይ ምባል ብዘይ ዝኾነ ተጽዕኖ እዩ ነሩ። ብሩህ ራእይን ርድኢትን ዝነበሮ እምበር ዝኾነ ዕቃብ ዘይነበሮ እዩ። ንሳ ኩሉ ናታ ዘበለ ኣብ ኢድ ኣምላኽ ነቲ ንሱ ዝመደቦ ክገብር ኣንቢራቶ።

ማርያም ቅድሚ ዝኾነ ሰብ ንወዳ ስዒባቶ። ኣብ ቤተ መቐደስ ምስ ረኸበቶ ነቲ ንሱ ዝበላ ኩሉ ኣብ ልባ ትሕዞ ከምዝነበረት ወንጌል ይነግረና (ሉቃ 2:-51)። ወዳ ዝበሎን ዝገበሮን ትሰምዕን ኣብ ልባ ተሕድሮን ነራ (ማር 3: 35፣ ሉቃ 11: 27)። ንቃል ኣምላኽ ትሰምዕን ተተግብሮን ስለ ዝነበረት ናይ ሓጎስ ቃል እትሰምዕ እያ። ኢየሱስ ኣብ ሓደ እዋን ሓወይ ሓፍተይ ዝበሎ ከመይ ዝበለ ምዃኑ ክገልጽ እንከሎ ”ፍቓድ እቲ ኣብ ሰማይ ዘሎ ኣቦይ ዚገብር ዘበለ ኹሉ ንሱ ኃወይን ሓብተይን እኖይን እዩ” (ማቴ 12: 50) ኢሉ።

ማርያም ከም ኣማኒት ሓዋርያ ኢየሱስ ንቃል ቤተ ክርስቲያንን ሓፍትናን ክትበሃል ይክእል። ከማና ብክርስቶስ ወዳ ድኒና እዚ ግን ብቅጽበትን ብፍሉይ ግንቦት ዝኾነ እዩ። ማርያም ንኹሉ ሕይወት ወዳ ብዝበለጸ ዘስተንተነት ቀዳመይት ሓዋርያ ክርስቶስ ኮይና ምስ ወዳ ብኹሉ ተወሃሂዳ። ከም ባርያ ኣምላኽ ምሉእ ምድራዊ ሕይወታ እምንቲ ኹይና እያ ኣሕሊፋቶ። ኩሉ ጊዜ ኣብ

አገልግሎት እተጸምደት ስለ ዝነበረት እምነቲ ኮይና ትነብር ነራ በዚ ኸአ ቀዳመይቲ ሓዋርያ ንብላ። ንሳ ምስ ኢየሱስን ዮሴፍን ሕቡእ ሕይወት ኣብ ናዝሬት እናመርሐት ኣብ ነጌ ወዳ ትነብር ነራ። ኣብ ኹሉ ቀንዲ ነገራት ወዳ ኣብ ህዝቢ ኣብ ዝገብሮ ዝነበረ ትሳተፍ ነራ በዚ ኸአ ነፍሲ ወከፍና ብዘይ ዝኾነ ቅድመ ኩነት ኣብ ሓቀኛ ሓዋርያነትን አገልግሎትን እንታይ ምጳኑ ተስተምህረና። ኣብ ብዙሕ አገልግሎት ወዳ ሕቡእ ስዉር ሕይወት እያ እትመርሕ ነራ ግን ኣብቲ ቀንዲ ነገራት ከአ ትርአ። መጀመርያ ትኣምራት ኣብ ቃና ዘገሊላ ማይ ናብ ወይኒ ዝለወጦ ንሓዋርያቱ ክኣምኑ ኣፍደገ ዝኸፈተ ብሳላ ማርያም እዩ ተፈጺሙ እዚ ኸአ ማርያም ቀዳመይቲ ኣብ መንጎ ኣመንቲ ከም ዝኾነት እዩ ዝሕብረና።

ማርያም ምሉእ ሕይወታ ነቲ ኣምላኽ ካብኣ ዝደልዮ ክትገብር ጽን ትብል ነራ። ንወዳ ኣብ ኩሉ ስዒባቶ። ኣብ መወዳእታ ኣብ መስቀል ሕድሪ ሰዓብቱ ተቐቢላ። “እዚአ ኣደኹም እያ” ኢሉና። ኣሰራ ክንስዕብ ምስኣ ክንጉዓዝ ተላብዩና።

ኣብዚ ምእንቲ ኩሎም ኣብ አገልግሎትን ስብከተ ወንጌልን ወፊሮም ንዘለዉ ኣብ እንጽልየሉን ዓቕምና ዝፈቐዶ ኣብ እነወፍየሉን ንማርያም ኣብነት ሕይወትና ክንገብራ ይግባእ። ኣብ ስብከትን አገልግሎትን ዝወፍር/እትወፍር ብዙሕ ነገራት ካብ ማርያም ክምሃሩ ይግባእ።

- **ውፋይ ሕይወት ምሓዝ፡** ማርያም ብምሉእ እያ ኣብ አገልግሎት ኣምላኽ ሕይወታ ኣወፍያ። ዝኾነ ንአገልግሎት ዝወፍር ነዚ ክስዕብ እንከሎ ጥራሕ እዩ ሕይወቱ ፍረ ዝህልዎ።
- **ንአገልግሎት ክትወፍር ጸሎት መለልዩ ኽኸውን ይግባእ።** ኣብ ቅድሚ ኣምላኽ ከምዘሎኽ ሓሰቢካ ኩሉ ጊዜ ምስ ኣምላኽ ምዝራብ። ሕይወትካ ብምልኡ ንኣምላኽ ክፋት ገርካ ጽን ኢልካ ምኽኣል መለልዩ ሓዋርያነት እዩ።
- **ንዝመጽኣ ይምጸእ ብመልክዕ ኣምላኽ ምቕባሉ።** ተመስገን ኢልካ ምኽኣል። ሓዋርያነት ተጻብኦ ምንጻግ፣ ስደት፣ ጥመት ዕርቃን ኮታ ዝኾነ ፈተናን ጸበባን ዝወርዶ ምጳኑ ፈሊጥካ ምቕባሉ። ማርያም ንሞት ወዳ እሺ ኢላ ተቐቢላቶ እምነት ሓዋርያ ኽኣ ክስብ ክንድኡ ክዓቢ ይግብኣ።
- **ልኡኽ ምጳኑካ ዘይምዝንጋዕ።** ንመልእኽቲ ኣምላኽ እተብጽሕ ልኡኽ እምበር ዋና ኣይ ኮንካንካን። ንመልእኽቲ ኣምላኽ ዋንኡ ክትከውን ምድላይ ኣብ መናፈቅነት እዩ ዘብጽሕ። ማርያም ኣደ ኣምላኽ ብምጳኑ ዝኾነ ትዕቢት ወይ መንፈስ ልዕልነት ኣየርኣየትን እኳድኣ “ነፍሰይ ንኣምላኽ ተዕብዮ” ዝበለት ኣብነትና እያ።

ሎሚ ብፍሉይ ኩሉ ሓዋርያነት ኣብ ምሉእ ዓለም ክዕወት ከምኡ ኩሎም ኣብ ስብከተ ወንጌልን አገልግሎትን ወፊሮም ዘለዉ ኣምላኽ ብጸግኡ ከሰንዮም እንጽልየሉ እዋን እዩ። ክርስቶስ “ናብ ኩሉ ዓለም ኪዱ ንብዘሎ ፍጥረት ከአ ወንጌል ስበኹ” (ማር 16: 15) ኢሉ ንኹልና ልኢኹና እዩ። መልእክቲ ኣምላኽ ክነብጽሕ ስንድዎት ክንከውን ሕይወትና ኣብ ኣምላኽ ክምለስ ኣለዎ።

ርእሰ ሊቃነ ጳጳሳት ፍራንቸስኮስ ናይ እዚ ዓመት መዓልቲ ሓዋርያነት “ሕይወት ክህልዎም” ዝብል ኣርእስቲ ሂቦም። እዞም ሕይወት ክህልዎም ዝብሃሉ ዘለዉ መን እዮም/ ኣበይከ ይርከቡ ኢልና ክንሓትት ግቡእ እዩ። ሕይወት ማለት ምስ ኣምላኽ ሓደ ምጳኑ ንቃል ኣምላኽ ሰሚዕካ ኣብ ኣምላኽ ምእማን እዩ። ክርስቶስ ኣነ መገድን ሓቅን ሕይወትን እዩ ኢሉና እዚ ኸአ ኣብኡ

ጥራሕ ክንኣምንን ምስኡ ክንጉግዝን ዝሕብር እዩ፤ ካብኡ ርሒቕና ሕይወት የብልናን ስለዚ ሕይወትና ክቕጽልን ክሕደስን ኣብኡ ክንምለስ ኣሎና።

ዓለምና ሎሚ ቦታ ኣምላኽ ባዕልና ብእንገብርን ብእንውንጥን ክንትክኦ እንፍትነሉ ዘሎና ኮይኑ እዩ ዝርአ። ወዲ ሰብ ካብ ኣምላኽ ርሒቁ ባዕሉ ብዝፈጥሮ ነገራት መጨረሻ ዕጫ ህይወቱ ገሩ ዝርእየሉ ኮይኑ ኣሎ። ንስብከተ ወንጌልን ንኣገልግሎትን ዝወፍሩ ውሒዶም መልእኽቲ ኣምላኽ ኣብ ገሊኡ ዘብጽሑ ዝልኦኽ ተሳኢኑ ኣብ ገሊኡ ከኣ ዝቕበሎ ዝሰምዖ ተሳኢኑ እንርእዮ ዘሎና ሓቂ እዩ። ሎሚ ካህን ድንግል ምዃን ዘመኑ ዝሓለፎ ፋሽን ኮይኑ እንታይ ገደሰኒ ዝጭቆን እናተባህለ ዝዘረበሉ ዘመን ኣርኪብና ኣሎና።

ኣምላኽ ከምቲ ንኢሳያስ ነብይ “ንመን ክንልኦኽ መንከ ኪኸደልና እዩ” (ኤሳ 6:8) እናበለ ዘሰምዖ ሎሚ እውን ዝልኦኽ ይደሊ ኣሎ። ኢሳይስ መንፈስ ኣምላኽ ሓዲርዎ መጸዋዕታ ኣምላኽ ምስ ሰምዖ ከይተወላወለ “እኔኹ ልኦኸኒ” ኢሉ ንሕና እውን ነዚ ኣስተንቲና ንኣምላኽ ክንልኦኽ ፍቓደኛታት ንኹን። ኣምላኽ ብብእዎኑ መልእክቱ ዘብጽሑ ዝልኦኹ ይደሊ እዩ። ብጸጋ ጥምቀት ክንልኦኽ ምስ ኣምላኽ ኪዳን ኣቲና ኢና። እዋ ሎሚ እንታይ ዝበለ መልእኽቲ ክነብጽሓሉ ይደሊ ኣሎ።

1. መልእኽቲ ሰላም ዘብጽሑ። ሰላም እትርከብ ምስ ኣምላኽ ሓድነት ክህልወና እንከሎ እዩ። ልቢ ሰብ ሰላም ስኢኑ ዘሎ ኣምላኽ ስለ ዘይወነኖ እዩ። ነዚ ዘብጽሑ ይደሊ ኣሎ። ሰላም ፍቕሪ ሕውነት ሕደገት ክነግስ ዝነግሩ ብሕወቶም ከኣ ዘርእዩ ልኡኻት ይደሊ ኣሎ።
2. ኩልና ደቂ ኣምላኽ ምዃና ዝነግሩ። ብሞትን ትንሣኤን ዕርገትን ዝድኃና ኢና። ካብ ብክርስቶስ ዝተዋህበና ጸጋ ድሕነት ዝተገለለ ሰብ የለን እንተ ኾነ ገለ ነዚ ሰናይ ዜና ብዘይ ምስምዑን ምቕባሉን ገለ ኸኣ ርኹስ መንፈስ ሓዲርዎ ነቲ ዝተዋህቦ ጸጋ ዝተሓረመ ኮይኑ ኣሎ። ሓዲስ መንፈስ ኣብ ልቢ ሰብ ክኣቱ ኣምላክ ይደሊ ኣሎ። ሓድነት ክህሉ ድላይ ኣምላኽ እዩ።
3. ንትምህርቲ ቤተ ክርስቲያን ክሰምዑ ክፈልጡ ዝነግር ይድለ ኣሎ። ቤተ ክርስቲያን እያ ንመልእኽቲ ኣምላኽ እትነግረና፤ ባዕልና ብዝደለናዮ ክንልኦኽ ኣይንኸእልን ኢና መልእኽቲ ኣምላኽ እንቕበሎ ካብን ብቤተ ክርስቲያን እዩ። እንተ ዘይኮነ ልኡኻት ሰብ ኢና እንኸውን። እምነት ዝተዋህበና እምበር ባዕልና እንፈጥሮ ወይ እንውንጥ ኣይኮነን ዋንኡ ኣምላኽ እትምህረናን እትነግረናን ከኣ ቤተ ክርስቲያን እያ።
4. ኃጢአት የለን ዝብል ንብዙሓት ኣጥፊኡ ስለ ዘሎ ኃጢአትን ሰይጣንን ከም ዝዕወቱ ዘለዉ ዝነግሩ ይደሊ ኣሎ። ንስሓ ኃጢአት ጠፊኡ ሰብ ባዕሉ ንባዕሉ ዝንሳሕን ዝፈትሕን ኮይኑ ኣሎ እዚ ኸኣ ኣብ ትዕቢትን ኣብ ኃጢአት ከም እንነብር ገሩና ኣሎ። ስለዚ ንንስሓ ዝዕድሙ ልኡኻት የድልዩ ኣለዉ።

ኣብ ናይ ሎሚ ወንጌል “ነቲ ኣነ ዝሰትዮ ናይ መከራ ጽዋዕ ክትሰትዩ፤ ነቲ ኣነ ዝጥመቕ ጥምቀትውን ክጥመቕ ትኽእሉዶ” እናበለ ነንፍስወከፍና ናይ ሓደ ንስብከተ ወንጌል ዝወፍር ክንፈልጦ ዘድልየና ነገራት ከምዘሎ ይነግረና። ኣብ ግብረ ተልእኮ ቅድሚ ኣብ መንበር ክብሪ ምቕማጥ እትሓልፎ በዳሂ ነገራት ኣሎ። ተልእኮ ክንብል ከሎና ብዛዕባ ኣገልግሎትን መስዋእትን ኣብ ፍቕሪ መሰረት ገሩ ምእንቲ ድሕነት ኩሉ ዓለም ዝፍጸም እዩ። እዚ ፍቕሪ እዚ እዩ ኣብ

ትዕግስትን ንድላይ አምላኽ ክንቅበልን እሞ ኣብ ኩሉ ከም እነብጽሖ ዝገብረና። እዚ ፍቕሪ እዚ ኣብ ተልእኮና ኣብ ስብከትናን ኣብ ትምህርትና እሙናት ኮና ንኻልኣት ከም ዝነጽሑ ክንገብር ዝሕግዘና እዩ።

ክርስቶስ ንሎሚ ክንምሃሮ ዝደልየና ዘሎ እምብኣር “ዓቢ/ክቡር ክትከውን ንኣገልግሎት ስንድው” ኩን ይብለና። ኣብ ኣገልግሎት ዝጓነፈና ፈተናን ሽግርን ክንጸውር እንከሎና ናይ ገዛእ ርእስና ሰላምን ድሕነትን ኢና እንረክብ። ንኻልኣት ነጻ ክንገብር እንከሎና ናይ ገዛእ ርእስና ነጻነት ኢና እንረክብ። ንኻልኣት ሰላም ክነምጽአሎም ከሎና ናይ ገዛእ ርእስና ሰላም ኢና እንረክብ። ንኻልኣት ምስ ክርስቶስ ክነራኽቦም እንከሎና ንገዛ ርእስና ኢና ምስኡ እንራኽብ። እዚ ኹሉ ምስቶም ንስብከተ ወንጌልን ንድሕነትና ዝጸብኡ ብምርጻም ኢና ክንፍጽሞ ዘሎና።

ሎሚ ዳግማይ ስብከተ ወንጌል ንኹሉ የድሊ ኣሎ። እምነትና ክንሕድስ ንሰባት ኣብ ሓቀኛ እምነት ክአምኑ ክንሕግዝ ክንልኣኽ አምላኽ ይሓተና ኣሎ። ብጸሎት ከምኡ ብቁጠባዊ ነገራት ክንሕግዝ ክንወፍር ንጽዋዕ ኣሎና። ምስ ኢሳያስ ነብይ ኮና እነኹ ኣነ እልኣኽ ንበል።

አምላኽ ብጸግኡ መልእኽቱ እነብጽሖ ይግበረና።

አባ ንጉሠ ፍሥሓ